

Kimiň suratyny ýerleşdirmeli?

Category: Edebi makalalar, Goşgular, Kitapcy

написано kitapcy | 22 январа, 2025

Kimiň suratyny ýerleşdirmeli?

KIMIŇ SURATYNY ÝERLEŞDIRMELI?

"Güýçli aýal öz äriniň işiniň şowlamagyna ýardam edip bilýär" diýen bir gürrüň bar. Hawa, bizem şeýle edenli aýallara duş geldik. Dagystanly bir şahyryň şeýle aýaly bardy. Onuň adyny eşideninde, tutuş Ýazyjylar birleşigi, neşirýatlar, gazet-žurnallar sandyrabererdi. Menem ondan gorkýardym, hat-da ony biraz köşeşdirmek üçin onuň äriniň suratyny iş kabinetimde asyp goýupdym. "Şeýtsem, ol mendenrazy bolar, maňa azar bermez" diýip oýlanýardym. Ýöne bu oňa känbir täsir etmedi. Çünki meniň kabinetimde duran suratyndan oňa kör köpüklik peýda ýokdy.

Bir gezek ol äriniň goşgular kitabyny tiz tizden neşir etmegi neşirýatdan berk talap etdi. Neşirýatyň direktory bu ýylky meýilnamanyň eýýam tassyklanandygyny, kagyzyň azlygyny aýdyp kitaby indiki ýyl çykaryp biljekdigini gorka-gorka äşgär etdi. Gazaba münen aýal:- Sen bir wyždansyz adam- diýip gygyrdy. - Sen meniň ärimiň goşgularynyň seniňkiden gowudygyny adamlar görer, bilerler öýdüp gorkýarsyň. Şoň üçinem sen maňa kagyzyň azlygy hakda, meýilnama hakda takal okaýarsyň. Men seniň içiňi parran görüp durun. Saňa özümi aldatman. Ärimiň kitabyny çykarmaga mejbur ederin- diýdi.

Şu sözleri aýdyp, ol aýal neşirýatyň gapysyny şarka ýapyp çykyp gitdi. Iki sagatdan soň direktoryň iş stolunyň üstündäki telefon jyrlady. Telefonda obkomyň sekretarynyň sesi eşidildi. – Hudaýyň haky üçin bir alaç ediň – diýip sekretar ýalbarýar, – indiden beýläk şol aýal meniň ýanyma gelmesin.

Netijede näme boldy?

Neşirýatyň meýilnamasyndan Lew Tolstoýyň "Hajymyrat" diýen powestini, Gamzat Sadasanyň çagalar üçin ýazan kitabyny aýryp taşladylar.* Şu iki awtoryň hasabyna ýaňky aýalyň äriniň

goşgular ýygındysyny meýilnama girizdiler.

Göräýmäge ýagdaý düzelen ýaly boldy, ýöne täze bir galmagal ýüze çykdy. Görlüp oturylsa goşgular kitabyna şahyryň suraty goýulman eken.

– Ynsapsyz adamlar- diýip gazaba münen aýal gygyryp başlady. - Siz meniň ärimiň suratyny kitapda ýerleşdirmänsiňiz.

– Ýok-la, – diýip neşirýatyň direktory garşy çykdy – Biz siziň haýsynyzyň suratyňyzy: äriňiziňkinimi ýa özüňiziňkinimi kitapda ýerleşdirjegimizi bilmedik.

-Eýsem näme? – diýip aýal gülsiredi. Men bolmadyk bolsam onuň şahyr boljagy entek belli däl.

Abutalyp şol şahyra duşanynda şeýle diýipdir:

– Diňle, Kusa, aýalyňy maňa bir hepdelik bersene – men derrew Stalin baýragynyň eýesi bolaýyyn.

– Aýdýanyň näme, Abutalyp, men onuň bilen oniki ýyl ýaşaşýan, ýöne Hajy Hasym baýragnam alyp bilemok entäk – diýip ýylgyraýypdyr.

Resul GAMZATOW, awar şahyry.

Terjime eden: Atamyrat ATABAÝEW.

Edebi makalalar